

سنت: معنی و مفہوم اور اشکالات کا حل

Sunnah: Interpretation and Resolution of Doubts

Rehmat Ullah Khan

*M.Phil. Islamic Thought & Civilization University of Management and
Technology, Sialkot*

Dr. Asjad Ali

*Assistant Professor, Department of Islamic Thought and Civilization,
University of Management and Technology, Sialkot*

Dr. Abdul Aleem

*Assistant Professor, Department of Islamic Thought and Civilization,
University of Management and Technology, Sialkot*

Abstract

The sub-continent was under the rule of the British for three centuries during 17th to 20th century. They were Christians by their religion; they built a policy to capitalize on the decadence of Muslims. They were trying to deviate the religion from the real values. The British planted different communities as Arya, Hindu, Natory and Qadianis so no Muslim should resort to Islam, flare up upon the desecration of Holy Quran and Sunnah demand death sentence for any person who spoke disrespectfully of sacred things and who differentiate between what is forbidden in Islam. A major attack in these attacks was that they tried to destroy the importance of the Sunnah of the Prophet (S.W) among Muslims, in which they succeeded to some extent. are active to extract from the hearts of. Therefore, in this paper, an attempt has been made to highlight the importance of Sunnah and remove the problems related to it.

Keywords: Sub-continent, Sunnah, Muslims, importance, Qadianis

تمہید

اسلام کی بنیاد دو چیزوں پر عبارت کرتی ہے ایک قرآن اور دوسری حدیث مصطفیٰ ﷺ۔ اہل اسلام ان دونوں سے خصوصی لگاؤ رکھتے ہیں اور ان دونوں کو حجت اور دلیل سمجھتے ہیں اور حقیقتاً یہی دونوں اسلام کی اساس اور بنیاد ہیں۔ دین اسلام دراصل کتاب و سنت کا ہی نام ہے۔ کتاب یعنی قرآن کا متن اور مفہیم دونوں محفوظ ہیں اور سنت نبوی ﷺ کے مطالب ہر دور میں باطل تحریکوں اور افراد نے اپنی مرضی سے نکالنے کی کوشش کی ہے۔ برصغیر پاک و ہند میں 1857ء کی جنگ آزادی مسلمانوں کی زبوں حالی کا سبب بنی۔ اس کی وجہ سے مسلمان زندگی کے تقریباً ہر شعبہ میں زوال پذیر ہوئے اور اس سے سرزمین برصغیر کئی نئے فتنوں کی آماجگاہ بنی۔ جن میں فتنہ انکار حدیث، عیسائیت، قادیانیت، نیچریت اور جدیدیت جیسے فتنے خاص اہمیت کے حامل ہیں۔ ان فتنوں نے اسلام کی بنیادوں کو ہلا کر رکھ دیا۔ قادیانیوں، نیچریوں، جدت پسندوں اور عیسائیوں نے اسلام کی اساس کو نقصان پہنچانے کے لیے اس پر مختلف حملے کیے۔ ان حملوں میں ایک بڑا حملہ یہ تھا کہ مسلمانوں میں سنت رسول ﷺ کی اہمیت کو ختم کرنے کی کوشش کی گئی جس میں وہ کسی حد تک کامیاب بھی ہو گئے آج بھی برصغیر پاک و ہند کے کئی کلمہ پڑھنے والے افراد سنت رسول ﷺ کی اہمیت کو مسلمانوں کے دلوں سے نکالنے کے لیے سرگرم ہیں۔ لہذا اس مقالہ میں ممکنہ طور پر سنت کی اہمیت کو اجاگر کرنے اور اس سے متعلق اشکالات کو دور کرنے کی کوشش کی گئی ہے۔

سنت کا معنی و مفہوم

سنت کا لفظ ”سن“ فعل سے مصدر ہے اور اس کی جمع سنن ہے۔ لفظ سنت چہرہ، صورت، طبیعت، راستہ، سیرت اور طریقہ کے معنی میں بھی استعمال ہوتا ہے۔¹ جیسا کہ لسان العرب میں ہے: ”وکل من ابتداء امرأ عمل به قوم بعده قبل: هو الذی سنہ۔“² (جو شخص پہلے پہل کوئی کام کرے اور اس کے بعد کوئی قوم اس پر عمل کرے اس کو سنت کہا جاتا ہے۔) ”یہ اچھے اور برے دونوں طریقوں کے لیے استعمال کیا جاسکتا ہے۔ جیسا کہ حدیث مبارکہ میں ہے: ”مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا بَعْدَهُ مِنْ غَيْرِ أَنْ يَنْقُصَ مِنْ أَجْرِ هُمْ شَيْءٌ وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا وَوِزْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ يَنْقُصَ مِنْ أَجْرِ هُمْ شَيْءٌ۔“³ (جس نے اسلام میں کوئی اچھا طریقہ رائج کیا تو اس کے لیے اس کا (اپنا بھی) اجر ہے اور ان کے جیسا اجر بھی جنہوں نے اس کے بعد اس (طریقے) پر عمل کیا اس کے بغیر کہ ان کے اجر میں کوئی کمی ہو اور جس نے اسلام میں کسی برے طریقے کی ابتدا کی اس کا بوجھ اسی پر ہے اور ان کا بوجھ بھی جنہوں نے اس کے بعد اس پر عمل کیا اس کے بغیر کہ ان کے بوجھ میں کوئی کمی ہو۔) ”درج ذیل عبارات سے سنت کے معنی واضح ہوتے ہیں۔ قرآن مجید میں بھی 16 مقامات پر لفظ سنت، عادت اور طریقہ کے مفہوم میں آتا ہے۔ جیسا کہ ارشاد باری تعالیٰ ہے: ”قَدْ خَلَتْ مِنْ قَبْلِكُمْ سُنَنٌ۔“⁴ (تم سے پہلے بھی ایسے واقعات گزر چکے ہیں) ”اسی طرح ایک دوسرے مقام پر یوں ارشاد باری تعالیٰ ہے کہ: ”سُنَّةَ اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا۔“⁵ (جیسا کہ اللہ کا دستور رہا ہے ان لوگوں میں جو گزر چکے ہیں اس سے پہلے اور تم اللہ کے دستور میں ہر گز کوئی تبدیلی نہ پاؤ گے۔) ”یہاں بھی لفظ سنت دستور اور طریقہ کے معنوں میں استعمال ہوا ہے۔ پس سنت کے لغوی معانی، عادت، طور طریقہ، راستہ وغیرہ کے ہیں۔ اور اصطلاح میں محدثین فقہاء عظام، اصولین اور آئمہ اربعہ نے سنت کے لفظ کو مختلف زاویوں سے استعمال کیا ہے۔ اس لیے ان تمام مکاتب فکر کو علیحدہ علیحدہ بیان کیا جاتا ہے۔

محدثین کی اصطلاح میں سنت کا مفہوم

محدثین کی اصطلاح میں سنت سے مراد آپ ﷺ کے اقوال، افعال اور تقریرات کے ساتھ ساتھ آپ کی تمام صفات شامل ہیں۔ اسی وجہ سے بعض محدثین کے نزدیک حدیث اور سنت دونوں ایک ہی چیز کے دو نام ہیں۔ جیسا کہ علامہ جمال الدین قاسمی کے بیان سے واضح ہوتا ہے۔ ”ماضی صیف الی النبی ﷺ قولاً و افعلاً و تقریراً و وصفہ“⁶ الدکتور مصطفیٰ السباعی کے مطابق: ”ماثر عن النبی ﷺ من قول و فعل و تقریراً و وصفہ خلقیة او خلقیة او سیرة سواء كان قبل البعثة او بعدها وھی بهذا ترادف الحدیث عنده بعضهم“⁷ پس واضح ہوا کہ محدثین کی اصطلاح میں سنت سے مراد حضور ﷺ کے اقوال، افعال، تقریرات، صفات اور اخلاق و عادات ہیں۔ اسی لحاظ سے محدثین نے سنت کو سنت قولی، سنت فعلی اور سنت تقریری میں تقسیم کیا ہے۔

علماء اصول کی اصطلاح میں سنت کا مفہوم

علماء اصول کے نزدیک سنت کی اصطلاح میں حضور ﷺ کے وہ اقوال، افعال اور تقریرات شامل ہیں۔ جن سے شرعی احکامات کا اثبات ہوتا ہے۔ مثلاً ایک شافعی عالم تاج الدین سبکی لکھتے ہیں: ”تطلق السنة علی ماصدر من النبی ﷺ من القوال والافعال التي ليست الاعجاز“⁸ اسی طرح علامہ جصاص سنت کا معنی و مفہوم بیان کرتے ہوئے لکھتے ہیں: ”سنة النبی ﷺ مافعله او قاله“⁹ یعنی نبی کریم ﷺ نے جو کام کیا یا جو کام کرنے کا حکم دیا اس کو سنت کہتے ہیں۔ اسی طرح مولانا محب اللہ بہاری لکھتے ہیں: ”ماصدر عن الرسول غیر القرآن من قول و فعل او تقریر“¹⁰ یعنی قرآن مجید کے علاوہ حضور ﷺ کے قول و فعل اور تقریر کا نام سنت مبارکہ ہے۔ اسی طرح علامہ شوکانی بھی سنت نبی کریم ﷺ کے قول و فعل اور تقریر کو قرار دیتے ہیں۔¹¹

فقہاء کی اصطلاح میں سنت کا مفہوم

فقہاء کے نزدیک سنت کی اصطلاح میں اختلاف پایا جاتا ہے۔ اس لیے ہر فقہی مذاہب کی اصطلاح میں سنت کے مفہوم کو بیان کیا جاتا ہے:

احناف کی اصطلاح میں سنت کا مفہوم

احناف کی اصطلاح میں سنت سے مراد حضور ﷺ کے وہ افعال ہیں جن پر آپ ﷺ نے مواظبت اختیار کی ہو۔ اور ان کو ترک کرنے پر کوئی انکار یا حکم بیان نہ کیا ہو۔ اور آپ ﷺ نے ان افعال کو کبھی بلا عذر ترک کیا ہو یا نہ کیا ہو۔ جیسا کہ علامہ ابن نجیم فرماتے ہیں: ”ان السنة مواظب النبی ﷺ لكن ان كانت لامع الترتک فهي دلیل السنة المؤکدة وان كانت مع الترتک احیاناً فهي دلیل غیر المؤکدة وان اقترنت بالانکار علی من لم یفعله فهي دلیل الوجوب“¹² ابن نجیم کی اس تعریف سے سنت کی دو اقسام سامنے آتی ہیں۔ پہلی قسم کو سنت مؤکدہ / سنن ہدی کہا جاتا ہے اور یہ واجب کے قریب قریب ہے۔ مثلاً باجماعت نماز، اذان، اقامت اور نماز کی سنت مؤکدہ وغیرہ۔ ان سنتوں کے ادا کرنے والے کو اجر و ثواب ملے گا۔ اور بلا عذر چھوڑنے والا ملامت اور تذلیل کا مستحق ٹھہرے گا۔ دوسری قسم کی سنتوں کو سنت غیر مؤکدہ یا سنن زوائد کہتے ہیں۔ یہ ایسی سنتیں ہیں جو آپ ﷺ کی عادت کے قریب کے معمولات ہیں جن کو آپ ﷺ نے کبھی کبھار ترک بھی کیا ہو۔ ان کو بھی اپنا ثواب ہے اور ترک کرنا برائی و گناہ نہیں ہے۔¹³

شوافع کی اصطلاح میں سنت کا مفہوم

شوافع کی اصطلاح میں سنت سے مراد مندوب، مستحب، نفل اور تطوع وغیرہ ہیں۔ مندوب ایسے افعال ہیں جن پر آپ ﷺ نے مواظبت فرمائی ہو۔ مستحب وہ افعال ہیں جن پر آپ ﷺ نے مواظبت نہ فرمائی ہو۔ بلکہ ایک یا دو مرتبہ کیا ہو اور تطوع وہ

افعال ہیں جن کے بارے میں کوئی نص وغیرہ وارد نہ ہوئی ہو بلکہ مکلف اس کو اپنی مرضی سے اختیار کرے۔¹⁴ جیسا کہ علامہ بیضاوی بیان کرتے ہیں کہ ”والمندوب ما یحمد فاعله ولا ینذم تارکھ“¹⁵

حنابلہ کی اصطلاح میں سنت کا مفہوم

شوافع کی طرح حنابلہ کی اصطلاح میں سنت، مندوب اور مستحب افعال کے مترادف ہے۔ ان میں کوئی فرق نہیں ہے۔ جیسا کہ ایک حنبلی عالم صفی الدین لکھتے ہیں: ”ومندوب: وهو ما یقتضی الثواب علی الفعل لا العقاب علی التریک وبمعناه المستحب و السنة“¹⁶ محدثین عظام، علماء اصولین آئمہ اربعہ کی اصطلاح میں سنت کے مفہیم میں حضور ﷺ کے اقوال، افعال اور تقریرات شامل ہیں۔ اس لیے سنت اور حدیث کا مفہوم ایک دوسرے کے مساوی لیا جاتا ہے۔ اور دونوں اصطلاحوں کو بلا تکلف ایک دوسرے کی جگہ پر استعمال بھی کیا جاتا ہے۔ یہی وجہ ہے کہ بہت سے محدثین نے اپنی کتب کو ”السنة“ یا ”السنن“ کا نام دیا ہے۔ اور ان کتب میں اپنی تمام مروی احادیث و آثار کو جمع کیا ہے۔ چاہے وہ قولی ہوں، فعلی ہوں یا تقریری ہوں۔ ان احادیث کا تعلق آپ ﷺ کے اوصاف جمیلہ سے ہو چاہے وہ اوصاف جمیلہ نبوت سے قبل کے ہوں یا مابعد کے، ان کتب میں شامل ہیں۔ مثلاً امام احمد بن حنبل کی کتاب ”السنن“ ابن ابی شیبہ کی کتاب ”السنن“، ابو داؤد سجستانی کی کتاب ”السنن“، المروزی کی کتاب ”السنن“، اور طبرانی کی کتاب ”السنن“ وغیرہ۔

سنت کی اشاعت کی ضرورت و اہمیت

عام طور پر حدیث و سنت کے متعلق تین قسم کے اہم نظریات پائے جاتے ہیں۔ جن میں سے دو نقطہ نظر افراط و تفریط پر مبنی ہیں اور ایک نقطہ نظر اعتدال پر قائم ہے۔ بعض کم فہم اور علم حدیث سے لاعلم لوگ حضور ﷺ سے منسوب ہر بات کو حدیث اور سنت سمجھتے ہیں چاہے وہ بات علم حدیث کے تحقیقی معیار پر پوری بھی نہ اترتی ہو۔ بعض لوگ حدیث و سنت کو سرے سے ہی قابل استدلال اور قابل حجت ماننے سے انکاری ہیں۔ حالانکہ رسول اللہ ﷺ کی سنت و حدیث کو قرآن مجید کے بعد دوسرا اہم ماخذ تسلیم کیا جاتا ہے اور اس کی حجت کا بڑے سے بڑا ماہر قانون بھی انکار نہیں کر سکتا۔ صدیوں سے سنت و حدیث کا یہ مقام مسلم اور غیر متنازع رہا ہے۔ مگر بعض اہل علم اہل مغرب سے مرعوب ہو کر دین اسلام کی ہر چیز کو اپنی عقل کے خام پیانے پر پرکھنا چاہتے ہیں اور حدیث و سنت کا انکار کر کے قرآن کی تاویل اپنی مرضی سے کرنا چاہتے ہیں۔ چونکہ ان لوگوں کی قرآنی تفسیر و تاویل میں سنت و حدیث سب سے بڑی رکاوٹ ہے اس لیے وہ اس کو چھوڑ کر لغات کے سہارے سے اپنی دلی مراد و منشاء پوری کرنے کی کوشش کرتے ہیں۔ تیسری قسم کے نقطہ نظر والے لوگ صحابہ کرام رضی اللہ عنہم، محدثین اور فقہاء عظام و علماء دین ہیں۔ جو حدیث و سنت رسول ﷺ کو قابل اتباع اور شریعت اسلامی کا دوسرا بڑا ماخذ مانتے ہیں اور سنت و حدیث کو علم حدیث اور محدثین عظام کے طے کردہ اصولوں کی کسوٹی پر پرکھ کر اس پر عمل کرتے ہیں۔ اہل مغرب اور مغربی نظریات سے مرعوب تجدید پسند لوگوں کے حدیث و سنن میں پیدا کردہ شکوک و شبہات کے ازالہ کے لیے ضروری ہے کہ سنت کی ضرورت و اہمیت کو بیان کیا جائے۔

حضور ﷺ پر ایمان لانے کا مقصد

قرآن مجید کی بہت سی آیات سے واضح ہوتا ہے کہ ایمان باللہ کی تکمیل ایمان بالرسول سے ہوتی ہے۔ جیسا کہ قرآن مجید میں ہے: ”يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَيَّ رَسُولِهِ وَالْكِتَابِ الَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلِئِكَتِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا“¹⁷ (اے ایمان والو! تم لوگ ایمان لاؤ اللہ پر اس کے رسول پر، اور اس کی کتاب پر جو اس نے اتاری ہے اپنے رسول پر، اور اسکی ان تمام

کتابوں پر جو اس نے اتاری ہیں اس سے پہلے اور جس نے کفر کیا اللہ سے اس کے فرشتوں اور کتابوں سے اور اس کے رسولوں اور قیامت کے دن کا، تو یقیناً وہ بھٹک کر جا پڑا اور کی گرا ہی میں۔“ اور فرمایا: ”فَأْمِنُوا بِاللّٰهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللّٰهِ وَكَلِمَتِهِ وَاتَّبِعُوهُ لَعَلَّكُمْ تَهْتَدُونَ۔“¹⁸ (پس تم لوگ ایمان لے آؤ اللہ پر، اور اس کے بھیجے ہوئے اس نبی امی پر، جو ایمان رکھتا ہے اللہ پر اور اس کی باتوں پر اور تم لوگ پیروی کرو اس کی تاکہ تم سرفراز ہو سکو راہ راست سے۔) اسی طرح ایمان میں سچے لوگوں کا ذکر کرتے ہوئے فرمایا: ”إِنَّمَا الْمُؤْمِنُونَ الَّذِينَ آمَنُوا بِاللّٰهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللّٰهِ أُولَٰئِكَ هُمُ الصّٰدِقُونَ۔“¹⁹ (مومن تو حقیقت میں وہی لوگ ہیں جو ایمان لائے اللہ اور اس کے رسول پر پھر انہوں نے کوئی شک نہیں کیا اور انہوں نے جہاد کیا اپنے مالوں اور اپنی جانوں کے ساتھ اللہ کی راہ میں یہی لوگ ہیں سچے۔) ”درج ذیل آیات میں ایمان باللہ کے ساتھ ایمان بالرسول کا حکم دیا گیا ہے۔ جس سے واضح ہوتا ہے کہ ایمان باللہ کی تکمیل ایمان بالرسول کے بغیر ناممکن ہے۔ امام شافعیؒ فرماتے ہیں: ”فجعل كمال ابتداء الايمان الذي ماسوا به تتبع له: الايمان باللّٰه ورسوله فلو آمن عبد به ولم يؤمن برسوله“²⁰ یعنی ایمان صرف اس بات کو مان لینے کا نام نہیں ہے کہ آپ ﷺ اللہ کے رسول ہیں بلکہ ان تمام باتوں کی تصدیق کرنا بھی ایمان کا حصہ ہے جو نبی کریم ﷺ کے ذریعے ہم تک پہنچی ہوں خواہ قرآن مجید کی صورت میں ہوں یا سنت رسول ﷺ کی صورت میں ہوں۔ اسی لیے قرآن مجید میں متعدد مقامات پر آپ ﷺ کے حکم و فیصلہ کو تسلیم کرنے کو اسباب ایمان سے تعبیر کیا گیا ہے۔ ارشاد باری تعالیٰ ہے: ”فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا۔“²¹ (سو قسم ہے تیرے پروردگار کی! یہ مومن نہیں ہو سکتے جب تک کہ تمام آپس کے اختلاف میں آپ کو حاکم نہ مان لیں، پھر جو فیصلے آپ ان میں کر دیں ان سے اپنے دل میں کسی طرح کی تنگی اور ناخوشی نہ پائیں اور فرمانبرداری کے ساتھ قبول کر لیں۔) ”اللہ تعالیٰ نے اپنے بندوں کو قسم اٹھا کر فرمایا ہے کہ وہ اس وقت تک ایمان والے نہیں ہو سکتے جب تک ایسے تمام چھوٹے بڑے اختلافات اور جھگڑوں میں حضور ﷺ کو فیصلہ نہ مان لیں اور ایمان کے لیے صرف فیصلہ مان لینا بھی کافی نہیں بلکہ ایمان کی تکمیل کے لیے ضروری ہے کہ وہ اس فیصلہ پر سر تسلیم خم کریں اور اسی کی مکمل تابعداری کریں۔ علامہ ابن قیمؒ لکھتے ہیں: ”اللہ تعالیٰ نے بندوں سے ایمان سے شئی ہونے کی قسم اٹھائی ہے یہاں تک کہ وہ اپنے ہر چھوٹے بڑے اختلاف اور جھگڑا میں رسول اللہ ﷺ کو فیصلہ بنائیں اور ایمان کے لیے محض فیصلہ بنانا ہی کافی نہیں بلکہ ایمان کی تکمیل کے لیے ضروری ہے کہ وہ اس فیصلہ پر سر تسلیم خم کریں اور اس کی مکمل تابعداری کریں۔“²²

حضور ﷺ قرآن مجید کے شارح ہیں

حضور ﷺ کو اللہ تعالیٰ نے قرآن مجید کی تفسیر و تشریح کا اختیار فرمایا ہے۔ آپ ﷺ کی ہستی مبارک قرآن مجید کی معتبر ترین تفسیر ہے۔ مثلاً قرآن مجید میں ہے: ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ“²³ (یہ ذکر (کتاب) ہم نے آپ کی طرف اتارا ہے کہ لوگوں کی جانب جو نازل فرمایا گیا ہے آپ اسے کھول کھول کر بیان کر دیں شاید کہ وہ غور و فکر کریں۔) اسی طرح فرمایا: ”وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ ۚ وَهُدًى وَرَحْمَةً لِّقَوْمٍ يُؤْمِنُونَ۔“²⁴ (اس کتاب کو ہم نے آپ ﷺ پر اس لیے اتارا ہے کہ آپ ان کے لیے ہر اس چیز کو واضح کر دیں جس میں وہ اختلاف کر رہے ہیں اور یہ ایمان داروں کے لیے رہنمائی اور رحمت ہے۔) ”درج بالا آیات مبارکہ اس بات کا واضح ثبوت ہیں کہ حضور ﷺ اپنی مرضی کی بجائے اللہ تعالیٰ کے حکم سے بولتے تھے اور آپ ﷺ

کاہر فرمان قرآن مجید کی طرح وحی کی حیثیت رکھتا ہے۔ عبادات و احکامات میں قرآن مجید کی تشریح آپ ﷺ کی سنت مبارکہ سے ہوتی ہے جس کی بے شمار مثالیں ہمیں قرآن مجید سے ہی ملتی ہیں:

سنت مبارکہ کے بغیر قرآنی احکامات پر عمل کرنا مشکل ہے

حدیث مبارکہ کے بغیر قرآن مجید کے معانی و مفہیم کو سمجھنا بہت مشکل ہے اور اس کے بغیر بہت سے احکامات پر عمل پیرا ہونا بھی مشکل ہے۔ مثلاً: ”وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ اللَّهِ لَا يَبْشِرُوهُمْ بِعَذَابٍ أَلِيمٍ“²⁵ (جو لوگ سونا چاندی کا خزانہ رکھتے ہیں اور اللہ کی راہ میں خرچ نہیں کرتے انہیں دردناک عذاب کی خبر پہنچا دیجیے۔) اس آیت مبارکہ میں سونا چاندی مال و دولت جمع کرنے پر وعید نازل ہوئی ہے۔ جس سے بظاہر مال و دولت کا جمع کرنا قرآن حکیم کے خلاف معلوم ہوتا ہے۔ لیکن اگر مال و دولت جمع کرنے کی اجازت نہ ہو تو وراثت، تجارت زکوٰۃ وغیرہ کے جملہ احکامات کی کیا ضرورت باقی رہتی ہے۔ مگر سنت احادیث مبارکہ سے معلوم ہوتا ہے کہ یہاں ایسے مال کے متعلق وبال و وعید بیان ہوئی ہے جو زکوٰۃ سے عاری ہو۔ جس مال کی زکوٰۃ ادا ہو جائے وہ حلال و جائز ہے۔ اسی طرح ایک دوسرے مقام پر ہے: ”إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ“²⁶ (مہینوں کی گنتی اللہ کے نزدیک کتاب اللہ میں بارہ کی ہے۔ اس دن سے جب سے آسمان و زمین کو پیدا کیا گیا ہے۔ ان میں سے چار حرمت وادب کے ہیں۔) حرمت والے یہ چار مہینے کون سے ہیں؟ اس کی وضاحت اور اس سوال کے جواب میں قرآن کریم خاموش ہے مگر اس کی رہنمائی ہمیں سنت و حدیث مبارکہ سے ہی ملتی ہے۔ اسی طرح وصیت کے متعلق قرآن مجید میں ہے: ”مَنْ بَعْدَ وَصِيَّةٍ يُوصِيَنَّ بِهَا أَوْ ذَيْنَ“²⁷ (اس کی وصیت کی ادائیگی کے بعد جو وہ کر گئے ہوں یا قرض کے بعد۔) احکام وراثت میں اللہ تعالیٰ نے ترکہ کی تقسیم و وصیت اور قرضہ کی ادائیگی کے بعد میں بیان فرمائی ہے۔ مگر قرآن مجید میں یہ تفصیل نہیں ملتی کہ وصیت کس کے حق میں کی جائے اور اس کی مقدار کتنی ہونی چاہیے؟ ان تمام باتوں کی تفصیل بھی ہمیں حضور ﷺ کی سنت مبارکہ اور حدیث مبارکہ سے ملتی ہے۔ اسی طرح نماز اور زکوٰۃ کے متعلق قرآن مجید میں بار بار آیا ہے: ”وَأَقِيمُوا الصَّلَاةَ وَآتُوا الزَّكَاةَ“²⁸ (نمازیں قائم کرنا اور زکوٰۃ دیتے رہا کرنا۔) نماز کی رکعات اس کے اوقات اور طریقہ کار کا ہمیں سنت نبوی ﷺ سے ہی معلوم ہوتا ہے۔ اسی طرح زکوٰۃ کس مال پر ادا ہوگی۔ اس کا نصاب کیا ہو گا یہ کب ادا کی جائے گی۔ ان تمام سوالات کے جوابات ہمیں سنت مبارکہ سے ہی ملتے ہیں۔ اسی طرح چور کے متعلق قرآن مجید میں ہے: ”وَالسَّارِقُ وَالسَّارِقَةُ فَاقْطَعُوا أَيْدِيَهُمَا“²⁹ (چوری کرنے والے مرد اور عورت کے ہاتھ کاٹ دیا کرو۔) اس آیت مبارکہ میں چور کے ہاتھ کاٹنے کا حکم آیا ہے۔ مگر ہاتھ کہاں سے کہاں تک کاٹا جائے اس کا تعین سنت مبارکہ سے ہوتا ہے۔ مندرجہ بالا آیات سے واضح ہوتا ہے کہ قرآن مجید میں بیان کردہ بہت سے احکامات کی وضاحت حضور ﷺ کی حدیث مبارکہ اور سنت مبارکہ کرتی ہے۔ اس کا مفہوم قطعاً یہ نہیں ہے کہ معاذ اللہ قرآنی احکام ناقص، نامکمل یا مبہم ہیں جن کے لیے نبوی توضیح الاولیٰ ہے بلکہ اس کا مفہوم بس اتنا ہے کہ اللہ تعالیٰ نے حسب ضرورت قانون کا ضروری حصہ خود بیان فرمادیا اور اس کی توضیح و تشریح اپنے محبوب پیغمبر سے خود کروائی جس کی چند مثالیں بیان کر دی گئی ہیں۔

سنت وحی کا درجہ رکھتی ہے

قرآن مجید دین اسلام کا اولین مآخذ ہے اور اس کی توضیح و تبیین آپ ﷺ کا بنیادی فریضہ ہے۔ یہ بات انتہائی غیر معقول ہے کہ آپ ﷺ اس کی تبیین و توضیح اپنی مرضی سے کر دیں اور اس میں وحی الہی کا دخل نہ ہو۔ لہذا آپ ﷺ نے قرآن کی توضیح و تبیین جو اپنے قول و فعل یا تقریر سے فرمائی اس میں وحی الہی مکمل طور پر شامل تھی۔ جو قرآن کے علاوہ آپ ﷺ پر نازل ہوتی

تھی جس کو اصطلاح میں وحی غیر متلو کہتے ہیں۔ اسی کے بارے میں ارشاد باری تعالیٰ ہے: ”وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ“³⁰ (اور نہ وہ اپنی خواہش سے کوئی بات کہتے ہیں۔ وہ تو صرف وحی ہے جو اتاری جاتی ہے۔) قرآن مجید اور احادیث مبارکہ میں بے شمار مقامات پر یہ بات واضح ہوتی ہے کہ حضور ﷺ پر قرآن مجید کے علاوہ بھی وحی نازل ہوا کرتی تھی۔ جو سنت مبارکہ اور حدیث مبارکہ کہلاتی ہے۔ ذیل میں چند مثالیں پیش کی جاتی ہیں جیسا کہ فرمایا: ”وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَيَّ عَقْبَيْهِ ۖ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ ۚ وَمَا كَانَ اللَّهُ لِيُضِلَّ عَمَّا ارْتَفَعْتُمْ ۚ إِنَّ اللَّهَ بِالنَّاسِ لَرَّءُوفٌ رَّحِيمٌ“۔³¹ (اور ہم نے وہ قبلہ نہیں بنایا تھا جس پر آپ پہلے تھے مگر اس لیے کہ ہم معلوم (الگ) کریں اس کو جو رسول کی پیروی کرتا ہے اس سے جو اگلے پاؤں پھر جاتا ہے، اور بے شک یہ بات بھاری ہے سوائے ان کے جنہیں اللہ نے ہدایت دی، اور اللہ تمہارے ایمان کو ضائع نہیں کرے گا، بے شک اللہ لوگوں پر بڑا مہربان نہایت رحم والا ہے۔) اس آیت میں یہ خبر دی جا رہی ہے کہ بیت اللہ کے قبلہ مقرر ہونے سے پہلے حضور ﷺ جس قبلہ (بیت المقدس) کی طرف منہ کر کے نماز پڑھتے تھے۔ ”جعلنا“ کے لفظ سے واضح ہوتا ہے کہ وہ بھی اللہ تعالیٰ نے حضور ﷺ پر مقرر کیا تھا جس کا ذکر قرآن مجید میں نہیں ملتا۔ اس سے واضح ہوتا ہے کہ قرآن مجید کے علاوہ بھی آپ ﷺ پر وحی نازل ہوتی تھی۔ اسی طرح نبی کریم ﷺ نے جب اپنے متنبی بیٹے حضرت زید رضی اللہ عنہ کی بیوی حضرت زینب سے نکاح کیا تو منافقین نے بہت شور مچایا تو یہ آیت نازل ہوئی فرمایا: ”فَلَمَّا قَضَىٰ زَيْدٌ مِنْهَا وَطَرًا زَوَّجْنَاهَا لَكَ لَا يَكُونُ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا ۚ وَكَانَ أَمْرُ اللَّهِ مَفْعُولًا“³² (پھر جب زید اس سے حاجت پوری کر چکا تو ہم نے تجھ سے اس کا نکاح کر دیا تاکہ مسلمانوں پر ان کے منہ بولے بیٹوں کی بیویوں کے بارے میں کوئی گناہ نہ ہو جب کہ وہ ان سے حاجت پوری کر لیں، اور اللہ کا حکم ہو کر رہنے والا ہے۔) اس آیت میں اللہ تعالیٰ نے نکاح کی نسبت اپنی طرف فرمائی ہے اور یہ آیت نکاح کے بعد نازل ہوئی۔ اس سے قبل حضرت زینب سے نکاح کا جو حکم دیا گیا تھا وہ قرآن مجید میں نہیں ملتا۔ اس سے واضح ہوتا ہے کہ آپ ﷺ پر قرآن کے علاوہ بھی وحی نازل ہوتی تھی۔ اسی طرح جب بنو نضیر سے آپ ﷺ نے معاہدہ کیا۔ بنو نضیر نے معاہدہ کی کئی مرتبہ خلاف ورزی کی تو آپ ﷺ نے مجبوراً ان سے جنگ کی۔ ان کے قلعوں کا محاصرہ کر لیا اور ان کے درختوں کو کاٹ کر جلا ڈالا۔ اس پر بعض لوگ شکوک و شبہات میں مبتلا ہوئے تو آپ ﷺ پر یہ آیت نازل ہوئی فرمایا: ”مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ“³³ (مسلمانو! تم نے جو کھجور کا پیڑ کاٹ ڈالا یا اس کو اس کی جڑوں پر کھڑا رہنے دیا یہ سب اللہ کے حکم سے ہوا اور تاکہ وہ نافرمانوں کو ذلیل کرے۔) اس آیت میں درخت کٹوانے کے حکم کے متعلق بات کی جا رہی ہے اور اللہ کا حکم درخت کٹوانے کی اجازت کے متعلق قرآن مجید میں موجود نہیں ہے۔ جس سے واضح ہوتا ہے کہ یہ حکم قرآن کے علاوہ آپ ﷺ کو وحی کے ذریعے دیا گیا تھا۔

سنت اطاعت رسول کا ذریعہ ہے

قرآن مجید میں تقریباً چالیس مقامات پر رسول اللہ ﷺ کی اطاعت کا حکم مختلف الفاظ سے آیا ہے۔ چند آیات کا ذکر کیا جاتا ہے فرمایا: ”قُلْ أَطِيعُوا اللَّهَ وَالرَّسُولَ ۚ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ“³⁴ (کہہ دو اللہ اور اس کے رسول کی فرمانبرداری کرو، پھر اگر وہ منہ موڑیں تو اللہ کافروں کو دوست نہیں رکھتا۔) اسی طرح فرمایا: ”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ ۚ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ ۚ إِنَّ كُنْتُمْ تُوْمِنُونَ بِاللَّهِ وَالْيَوْمِ الْآخِرِ ۚ ذَلِكَ خَيْرٌ وَأَحْسَنُ تَأْوِيلًا“³⁵ (اے ایمان والو! اللہ کی

فرمانبرداری کرو اور رسول کی فرمانبرداری کرو اور ان لوگوں کی جو تم میں سے حاکم ہوں، پھر اگر آپس میں کسی چیز میں جھگڑا کرو تو اسے اللہ اور اس کے رسول کی طرف لاؤ اگر تم اللہ پر اور قیامت کے دن پر یقین رکھتے ہو، یہی بات اچھی ہے اور انجام کے لحاظ سے بہت بہتر ہے۔“ ان تمام آیات میں اصل مقصود و منشاء رسول اللہ ﷺ کی اطاعت و فرمانبرداری ہے۔ امام شافعیؒ فرماتے ہیں: ”فَرُدُّوهُ إِلَى اللَّهِ وَالرَّسُولِ“ کا مفہوم یہ ہے کہ جو کچھ اللہ تعالیٰ اور رسول اللہ ﷺ نے فرمایا ہے اگر تم جانتے ہو (اس کی طرف مختلف فیہ مسئلہ کو لوٹاؤ) اگر تم نہیں جانتے تو اگر تم رسول اللہ ﷺ تک پہنچو تو ان سے دریافت کر لو یا پھر جو کوئی پہنچے وہ دریافت کرے لیکن آپ ﷺ کے فیصلے کے بعد یہ فرض ہے کہ تم میں کوئی اختلاف باقی نہ رہے۔“³⁶ اسی طرح قرآن مجید میں ہے: ”وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“³⁷ (اور اللہ کے رسول جو تمہیں عطا کریں لے لو اور جس سے منع فرمادیں اس سے رک جاؤ۔)“ قرآن مجید میں جس طرح آپ ﷺ کی اطاعت کا حکم ہے اسی طرح آپ ﷺ کی نافرمانی پر بھی وعیدیں نازل ہوئی ہیں۔ مثلاً ”وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ“³⁸ (اور جو شخص اللہ اور اس کے رسول کی نافرمانی کرے اور اس کی حدود سے نکل جائے (اللہ) اسے آگ میں ڈالے گا جس میں وہ ہمیشہ رہے گا اور اس کے لیے ذلت کا عذاب ہے۔)“ اور فرمایا: ”وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ“³⁹ (اور جو کوئی اللہ اور اس کے رسول کا مخالف ہو تو بے شک اللہ سخت عذاب دینے والا ہے۔)“ یہ تمام آیات حضور ﷺ کی اتباع کو لازمی قرار دیتی ہیں اور یہ اس لیے بھی ضروری قرار دیتی ہیں کیونکہ حضور ﷺ کی ہر بات منجانب اللہ ہے چاہے وہ قرآن ہو یا سنت مبارکہ دونوں پر عمل پیرا ہونا لازمی و ضروری ہے۔

عصر حاضر میں سنت کی اشاعت کی ضرورت و اہمیت

عصر حاضر میں جہاں علوم و فنون اور ٹیکنالوجی نے حیرت انگیز ترقی کی ہے وہاں ہماری معاشرتی اقدار میں بھی تبدیلی رونما ہوئی ہے۔ اس تبدیلی سے انسان بری طرح متاثر ہوا ہے۔ اکثر لوگ اس مادی ترقی کو بنیاد بنا کر دینی و اخلاقی ضوابط کو پس پشت ڈال دیتے ہیں اور روشن خیالی اور جدت پسندی کو اپنی فکری معراج قرار دیتے ہیں۔ اس فکری معراج کے تصور نے ان افراد کو دین اسلام کی صحیح تعلیمات سے دور کر دیا ہے۔ وہ اپنے غلط خیالات اور بے ہودہ اعمال پر خوش ہو کر دین اسلام کی مبارک اور ہدایت پر مبنی تعلیمات کو ترک کر رہے ہیں اور حضور ﷺ کی سنت و حدیث مبارکہ کو اپنی خام خیالی اور عقل کے زاویوں پر ماسپے کی کوشش کر رہے ہیں۔ دوسری طرف حدیث مبارکہ و سنت مبارکہ کی حفاظت کا اللہ تعالیٰ نے ایسا بندوبست فرمایا ہے کہ جس کی مثال نہیں ملتی۔ کسی بھی دوسرے مذہب کے متبعین میں سے کسی نے اپنے پیغمبر کے اقوال و افعال کو اس طرح محفوظ نہیں کیا جس طرح امت مسلمہ کے رجال نے اپنے نبی ﷺ کے اقوال و افعال کی حفاظت کے سلسلہ میں محنت سے کام کیا ہے۔ یہ شرف صرف اہل اسلام کو ہی حاصل ہے کہ انہوں نے اپنے رسول کی ایک بات اور ایک ایک ادا کو اس طرح جمع اور محفوظ کر لیا۔ عصر حاضر میں بھی سنت کی اشاعت اور اس سے محبت اسی طرح ضروری ہے جیسے ان افراد کی۔ جو شخص جنت میں جانا چاہتا ہے اور آپ ﷺ کی صحبت چاہتا ہے اس کو چاہیے کہ وہ آپ ﷺ کی سنت سے محبت کرے اور ایسی زندگی کے ہر شعبے کو سنت کے مطابق ڈھال لے۔ حضرت ابو ہریرہ رضی اللہ عنہ سے روایت ہے کہ حضور ﷺ نے فرمایا: ”كُلُّ أُمَّتِي يَدْخُلُونَ الْجَنَّةَ إِلَّا مَنْ أَبَى قَالُوا يَا رَسُولَ اللَّهِ وَمَنْ يَأْبَى قَالَ مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَى“⁴⁰ (میرا ہر امتی جنت میں داخل ہو گا سوائے اس کے جو انکار کرے۔ صحابہ رضی اللہ عنہم نے عرض کیا یا رسول اللہ ﷺ! انکار کون کرے گا؟ آپ ﷺ نے فرمایا: جو میری اطاعت کرے گا وہ جنت میں داخل ہو جائے گا اور جو میری نافرمانی کرے گا تو اس نے انکار کیا۔)“ آپ ﷺ کی نافرمانی سے مراد آپ ﷺ کی سنت سے اعراض کرنا ہے اور ترک

کرنا ہے۔ چونکہ حضور ﷺ قصر نبوت کی آخری اینٹ ہیں اس لیے امت کے ہر فرد پر لازم ہے کہ آپ ﷺ کے فرمان کو دوسروں تک پہنچائے اس ذمہ داری کے متعلق قرآن مجید میں ہے: ”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ وَلَوْ آمَنَ أَهْلُ الْكِتَابِ لَكَانَ خَيْرًا لَهُمْ مِنْهُمْ الْمُؤْمِنُونَ وَ أَكْثَرُهُمُ الْفَاسِقُونَ“⁴¹ (اور تم میں ایسی جماعت ہونی چاہیے جو لوگوں کو بھلائی کی طرف بلاتی رہے اور نیک کاموں کا حکم دیتی رہے اور بری باتوں سے روکتی رہے اور یہی لوگ کامیاب ہونے والے ہیں۔) یعنی کچھ لوگ ایسے کام کے لیے مستعد اور آمادہ رہیں جو لوگوں کو وعظ و نصیحت کرتے رہیں۔ تاکہ دنیا میں امن قائم رہے اور فتنہ و فساد برپا نہ ہو۔ دوسری جگہ اللہ تعالیٰ نے کامیابی کا راستہ بھی اسی عمل کو قرار دیا ہے۔ چنانچہ ارشاد خداوندی ہے: ”وَالْعَصْرُ إِنَّ الْإِنْسَانَ لَفِي خُسْرٍ إِلَّا الَّذِينَ آمَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ“⁴² یعنی انسانوں میں سے وہی لوگ کامیاب و کامران ہونے والے ہیں جو دوسروں کو حق بات کی تلقین کرنے والے ہیں۔ یہی وجہ ہے کہ سنت رسول ﷺ کو پھیلانے والے کے لیے حضور ﷺ نے اس طرح دعا فرمائی ہے۔ حضرت ابن مسعود رضی اللہ عنہ روایت کرتے ہیں کہ انہوں نے رسول اللہ ﷺ کو فرماتے ہوئے سنا: ”نَصَرَ اللَّهُ أَمْرًا سَمِعَ مِنَّا شَيْئًا فَلَبَّغَهُ كَمَا سَمِعَ قُرْبًا مُبْلَغٍ أَوْ عَى مِنْ سَامِعٍ“⁴³ (اللہ سرسبز و شاداب رکے اس شخص کو جو ہم میں سے کوئی بات سنے اور پھر اس کو ویسے ہی آگے پہنچائے جیسا کہ سنا کیونکہ بعض اوقات جس کو بات پہنچائی جائے وہ سننے والے کی نسبت بات کو زیادہ محفوظ رکھتا ہے۔) اس سے واضح ہوتا ہے کہ حضور ﷺ کے قول، فعل اور تقریر یعنی سنت مبارکہ کو پھیلانا باعث فلاح و کامرانی ہے اور نجات کا ذریعہ بھی ہے۔ اس کے بغیر انسان کے گمراہ ہونے کا خدشہ ہے۔ جیسا کہ حضور ﷺ خود فرماتے ہیں: ”تَرَكْتُ فِيكُمْ أُمُورَ لَنْ تَضِلُّوا مَا تَمَسَّكْتُمْ بِهَما: كِتَابَ اللَّهِ وَسُنَّةَ نَبِيِّهِ“⁴⁴ (میں تم میں دو چیزیں چھوڑ کر جا رہا ہوں کہ جب تک تم ان کو تھامے رکھو گے گمراہ نہ ہو گے کتاب اللہ اور سنت نبوی ﷺ)۔ اس سے ہمیں سنت کی اہمیت کا اندازہ ہوتا ہے کہ جب تک انسان قرآن اور سنت رسول ﷺ کو تھامے رکھے گا وہ گمراہ نہیں ہو سکتا اور دنیا و آخرت میں یہی کامیابی و کامرانی کا راستہ ہے۔

حدیث و سنت کے مفہوم میں اشکالات اور ان کا حل

اسلامی فکر و فلسفہ کے بنیادی دو ستون ہیں ایک قرآن مجید اور دوسرا سنت رسول۔ قرآن مجید اصولی ہدایات پر مشتمل مکمل ضابطہ حیات کا نام ہے۔ جس کی تشریح و توضیح کا کام اللہ تعالیٰ کی طرف سے حضور ﷺ کو تفویض کیا گیا ہے جیسا کہ قرآن مجید میں ہے: ”وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ“⁴⁵ (دلیلوں اور کتابوں کے ساتھ، یہ ذکر (کتاب) ہم نے آپ کی طرف اتارا ہے کہ لوگوں کی جانب جو نازل فرمایا گیا ہے آپ اسے کھول کھول کر بیان کر دیں، شاید کہ وہ غور و فکر کریں۔) یہ آیت قرآنی واضح نص کی حیثیت رکھتے ہوئے حضور ﷺ کی حیثیت بطور شارح اور پیغام رساں واضح کرتی ہے۔ جیسا کہ قرآن مجید کے ایک دوسرے مقام میں ہے۔ ”وَمَا أُنْكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“⁴⁶ وَاتَّقُوا اللَّهَ إِنَّ اللَّهَ شَدِيدُ الْعِقَابِ۔ (اور تمہیں جو کچھ رسول دے لے لو، اور جس سے روکے رک جائے اللہ تعالیٰ سے ڈرتے رہا کرو، یقیناً اللہ تعالیٰ سخت عذاب والا ہے۔) اگرچہ اس آیت مقدسہ کا نزول مال فنی کی تقسیم کے بارے میں ہوا ہے۔ تاہم اس میں "ما" کا لفظ عام ہے۔ اس لیے جمہور مفسرین کا مسلک یہ ہے "ما" اتاکم "آپ ﷺ کے ہر امر اور "ما" حکم "میں آپ ﷺ کا ہر نہی شامل ہے۔ اس طرح یہ واضح ہوا کہ قرآن مجید اصولی ہدایات اور واضح قواعد و ضوابط پر مشتمل ہے اور اس کا لازمی تقاضا یہ ہے۔ منصب رسالت کا لحاظ کرتے ہوئے آیات قرآنیہ کا جو مفہوم اور

تعبیر و تشریح حضور ﷺ نے بیان فرمائی اس کو بھی قرآن ہی طرح حجت تسلیم کیا جائے۔ اگر اس لحاظ سے دیکھا جائے تو قرآن اور حدیث و سنت میں کوئی اصولی فرق نہیں ہے دونوں ہی وحی ہیں۔ اور استنباط مسائل میں مستقل مآخذ کی حیثیت رکھتے ہیں۔ عصمت انبیاء کا عقیدہ اس بات کی وضاحت بیان کرتا ہے۔ کہ حضور ﷺ کے تمام اعمال و افعال وحی الہی کے تابع تھے۔ جیسا کہ قرآن مجید میں ہے: ”وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ“⁴⁷ (اور نہ وہ اپنی خواہش سے کوئی بات کہتے ہیں۔ وہ تو صرف وحی ہے جو اتاری جاتی ہے۔) گویا رسول اللہ ﷺ کی پوری زندگی (حدیث و سنت) وحی الہی کی مسلسل اور کڑی نگرانی میں ہونے کے باعث ہمارے لیے حجت اور دین کا بنیادی مآخذ ہے۔ اگر فتنہ انکار سنت کے آغاز و ارتقاء کی بات کی جائے تو ہجری تقویم کی پہلی دو صدیوں میں بے شمار نئے فرقوں کا ظہور ہوا۔ یہ تمام فرقے زیادہ تر عقل پرستی پر مبنی تھے ان کا سارا فکر و فلسفہ حدیث و سنت اور اجماع امت سے انکار یا اعتراض پر مبنی تھا۔

خوارج وہ پہلا گروہ ہے جنہوں نے قرآن مجید کی تشریح و تعبیر میں حدیث و سنت کی بجائے اپنی رائے پر اعتبار کیا۔ حضرت علی رضی اللہ عنہ (م 40ھ) اور امیر معاویہ رضی اللہ عنہ (60ھ) کے درمیان تحکیم کے مسئلہ پر خوارج نے قرآن مجید کی آیت مقدسہ ان الحکم الا للہ (57:6) کی عقلی تشریح کر کے حضرت علی رضی اللہ عنہ اور امیر معاویہ رضی اللہ عنہ اور حکمین کو کافر قرار دیا اور اسی بنا پر حضرت علی رضی اللہ عنہ کے خلاف بغاوت کر دی۔ حضرت علی رضی اللہ عنہ نے اس موقع پر خوارج کے طرز استدلال پر تنقید فرماتے ہوئے بڑا بلیغ تبصرہ فرمایا: ”کلمۃ حق ارید بها الباطل“⁴⁸ (کلمہ تو حق ہے لیکن اس سے مراد لی جانے والی بات باطل ہے۔) خوارج کی اس گمراہ کی بڑی وحی بھی عقل پرستی ہی تھا۔ اس موقع پر حضرت علی رضی اللہ عنہ نے خوارج کے پاس حضرت ابن عباس رضی اللہ عنہما (م 41ھ) کو بھیجا تاکہ ان کو گمراہ کن افکار سے توبہ پر آمادہ کیا جاسکے۔ آپ رضی اللہ عنہ نے حضرت ابن عباس رضی اللہ عنہما کو یہ نصیحت فرمائی۔ ”اذهب الیہم یعنی الخوارج، ولا تخصمہم بالقرآن فانہ ذو وجوہ ولكن خاصمہم بالسنة فقال لہ: انا اعلم بكتاب الله منهم فقال: صدقت ولكن القرآن حمال ذو وجوہ۔“⁴⁹ (خوارج کے پاس جاؤ لیکن یاد رکھنا کہ ان سے قرآن کی بنیاد پر مناظرہ نہ کرنا کیوں کہ قرآن کئی پہلوؤں کا حامل ہے۔ بلکہ سنت کی بنیاد پر ان سے گفتگو کرنا۔ ابن عباس رضی اللہ عنہما نے عرض کیا: میں کتاب اللہ کا ان سے زیادہ عالم ہوں۔ حضرت علی رضی اللہ عنہ نے فرمایا: تمہاری بات بجا ہے لیکن قرآن کئی پہلوؤں کا حامل اور کئی معانی کا متحمل ہے۔)

حضرت علیؓ کی اس نصیحت سے نہ صرف حدیث سنت کی اہمیت واضح ہوتی ہے بلکہ اس سے یہ بھی معلوم ہوتا ہے کہ صحابہ کرام رضی اللہ عنہم کا عمومی مزاج یہی تھا کہ قرآن مجید کی وہی تشریح و توضیح قابل قبول اور معتبر مانی جاتی تھی جو رسول اللہ ﷺ کے قول فعل کے ذریعے ثابت ہوتی۔ پھر جب ابن عباس رضی اللہ عنہما نے ”ان الحکم الا للہ“⁵⁰ کی وہ تفسیر بیان جو انہوں نے حضور ﷺ سے سیکھی تھی اور دلائل سے واضح کیا کہ ان کا نقطہ نظر غلط ہے تو وہ لوگ لاجواب ہو گئے۔ اگرچہ خوارج نے ہی سب سے پہلے انکار سنت کا آغاز کیا لیکن ان کا انکار صرف اور صرف جہالت پر مبنی تھا۔ اس لیے کسی منظم تحریک کی شکل اختیار نہ کر سکا۔ اس لیے یہ کہنا درست معلوم ہوتا ہے کہ پہلی صدی کے آخر تک تمام مسلم فرقے حدیث و سنت کو حجت تسلیم کرتے تھے۔ جیسا کہ ڈاکٹر محمد اکرم ورک لکھتے ہیں کہ ”دوسری صدی ہجری میں معتزلہ کے فرقے کا وجود قائم ہوا اور انہوں نے ہی انکار سنت کو منظم تحریک کی شکل دی۔“⁵¹ دراصل معتزلہ کے دماغوں پر یونانی فکر و فلسفہ اور عقل کا غلبہ تھا۔ اس لیے انہوں نے ایسی بہت سی احادیث کا انکار کر دیا جن میں مابعد الطبیعیاتی مسائل یا ایسے مسائل کا بیان ہے جن کی کوئی عقلی توجیہ کرنا ان کے لیے ممکن نہ تھا۔ اس طرح انہوں نے عقل کو فیصلہ کن حیثیت دیتے ہوئے اسلامی احکامات کو عقلی تقاضوں کے مطابق

بنانے کی کوشش کی مگر اس راستے میں رسول اللہ ﷺ کی سنت حائل تھی۔ اسی لیے انہوں نے احادیث و سنت رسول ﷺ کی صحت کو مشکوک ٹھہرایا اور اس کی حجت کو ماننے سے انکار کر دیا۔

خوارج اور معتزلہ دونوں فرقوں کے تعاقب میں محدثین کرام نے زبردست تحقیقی کام پیش کیا جن میں امام شافعیؒ (م 204ھ)، امام احمد بن حنبلؒ (م 261ھ)، حافظ ابن قیمؒ (م 751ھ)، امام غزالیؒ (م 505ھ)، امام ابن قتیبہؒ (م 276ھ) اور امام طحاویؒ (م 321ھ) خاص طور پر قابل ذکر ہیں۔ انہی محدثین کے زبردست تحقیقی کام اور سنت کے دفاع کی وجہ سے خوارج اور معتزلہ کے تمام شبہات "ہباء شورا" ہو کر رہ گئے اور امت کو یقین اور اطمینان ہو گیا کہ سنت اور حدیث ہرگز مشتبہ چیز نہیں ہے۔ بلکہ یہ بہت اہم اور بنیادی و آخذ شریعت ہیں۔ اس کے بعد سترھویں صدی عیسوی میں یونانی فلسفے نے مغربی فکر و فلسفہ کی صورت میں نیا جنم لیا۔ جہالت میں ڈوبی ہوئی یورپی اقوام نے غرناطہ قرطبہ اور بغداد کی جامعات سے حاصل کردہ علوم کی بدولت علم و ادب کی دنیا میں انقلاب برپا کر دیا۔ اسی انقلاب کی وجہ سے مستشرقین کو اسلام کے بنیادی و آخذ پر تنقید کرنے کا موقع ملا۔ انہوں نے اسلامی شریعت کے بنیادی و آخذ قرآن و سنت کو اپنی تنقید کا نشانہ بنالیا۔ جن مستشرقین نے اس موضوع پر کام کیا ان میں ڈاکٹر اسپرنگر و لیم میور Springer Willium Muir (م 1905ء) گولڈ زیہر Goldziher (م 1921ء) اور پروفیسر الفریڈ گیوم جوزف شاخت (Joseph Shacht) مارگو لیٹھ (Margoliouth)، رابسن (Robson)، گب (Gibb)، ولڈیورنٹ (Will Durant)، آر تھر جیفری (Arthur Jeffery)، منٹمری واٹ (Montgomery Watt)، ہوروفیتش (Worowitz)، وان کریم (Won Kremer) کیتانی (Caetani) اور نکلسن (Nicholsin) وغیرہ شامل ہیں۔⁵²

مستشرقین نے شرعی علوم و فنون کو جانچنے کے لیے عقل کو ایک اہم ذریعہ قرار دیا اور اسلام کے عقائد اور اصول و ضوابط کی ایسی تشریح اور تعبیر کرنا چاہی جو محض عقلی تقاضوں کے مطابق ہو۔ چونکہ ان کی من مانی تشریح اور تعبیر کی راہ میں سب سے بڑی رکاوٹ سنت رسول تھی۔ اس لیے ان لوگوں نے بھی حدیث و سنت کو اپنی تنقید کا نشانہ بنایا۔ ضرورت اس امر کی تھی کہ مستشرقین کے اسلوب تحقیق اور ان کے فکر و فلسفہ کا تحقیقی و تجزیاتی مطالعہ کیا جاتا ہے اور تمام کمزوریوں کو عیاں کیا جاتا مگر بد قسمتی سے اس دور میں عالم اسلام کسی ایسی ہستی کے وجود سے خالی رہا اور اس کے برعکس بہت سے ایسے لوگ پیدا ہوئے جنہوں نے مغربی فکر و فلسفہ کا تنقیدی جائزہ لینے کی بجائے مغرب کی طرف سے آنے والی ہر چیز کو سراسر عقل کا تقاضا سمجھا اور انہی تقاضوں کے مطابق اسلام کی تشریح و توضیح کرنے کی کوشش کی۔ اسی کوشش کی وجہ سے برصغیر میں فتنہ انکار حدیث و سنت کی بنیاد پڑی۔

برصغیر میں فتنہ انکار حدیث و سنت کی بنیادوں میں سرسید احمد خاں (م 1898ء) کا نام سرفہرست ہے۔ ان کے رفیق کار مولوی چراغ علی (م 1895ء) فرقہ اہل قرآن کے بانی، مولوی عبداللہ چکڑالوی (م 1914ء) خواجہ احمد الدین امرتسری (م 1936ء) مستری محمد رمضان گوجرانوالہ (م 1939ء) حافظ محمد اسلم جیراج پوری (م 1955ء) المشرقی (م 1946ء) وغیرہ نے بھی سرسید احمد خاں کی فکری بنیادوں کی آبیاری کی۔ ان کے بعد غلام احمد پرویز (م 1985ء) نے اس مکتبہ فکر کو منظم طور پر بنیادیں فراہم کیں۔ اگر مستشرقین اور منکرین حدیث کی کتابوں پر نظر ڈالی جائے تو عام طور پر حدیث و سنت پر دو طرح کے اعتراضات نظر آتے ہیں۔

پہلی قسم کے اعتراضات میں حدیث کی حجت، اس کی قانونی حیثیت اور تشریعی حیثیت پر تنقید کی گئی ہے۔ نیز جمع و تدوین حدیث پر شکوک و شبہات کا اظہار کیا گیا ہے۔ دوسری قسم کے اعتراضات کا تعلق حدیث کے متون کے ساتھ ہے۔ ان اعتراضات کو

بیان کرنے کے لیے کتب احادیث سے مختلف روایات کے متون کو بطور مثال اس دعویٰ کے ساتھ پیش کیا گیا ہے کہ یہ روایات نہ صرف قرآن مجید سے متعارض ہیں بلکہ باہم متناقض ہونے کے ساتھ ساتھ عقل انسانی اور علم جدید سے بھی متضاد ہیں۔ لہذا ان احادیث کو بنی بروہی رسول ﷺ ماننا درست نہیں۔ قارئین کو دھوکہ دینے کے لیے اس نوعیت کی احادیث کا انتخاب مستند ترین کتب صحاح ستہ سے کیا گیا ہے تاکہ ان مستند ترین کتب صحاح ستہ میں شکوک و شبہات پیدا کیے جائیں۔ دراصل جن لوگوں نے علوم حدیث و سنت رسول ﷺ کو اپنی تنقید کا نشانہ بنایا وہ مطالعہ حدیث کے بنیادی اصولوں سے ناواقف تھے۔ ذیل میں چند اصول پیش کیے جاتے ہیں جن سے ناواقفیت ہونے کی وجہ سے منکرین حدیث نے مختلف اعتراضات اٹھائے ہیں۔ اگر وہ ان اصولوں سے واقف ہوتے تو شاید وہ احادیث و سنت میں شکوک و شبہات سے دور رہتے۔

تمثیلی انداز کو لفظی معنوں میں لے لینا

روایات میں بہت سی باتیں تمثیل کے انداز میں پیش ہوئی ہیں۔ مگر منکرین حدیث ان کو لفظی طور پر لے لیتے ہیں جس کی وجہ سے وہ اشکال کا شکار ہو جاتے ہیں۔ مثال کے طور پر حدیث میں ہے: ”عن النبی ﷺ قال: إِذَا اشْتَدَّ الْحَرُّ فَأَبْرِدُوا بِالصَّلَاةِ، فَإِنَّ شِدَّةَ الْحَرِّ مِنْ فَيْحِ جَهَنَّمَ“⁵³ (نبی کریم ﷺ نے فرمایا: جب گرمی زیادہ ہو تو اس کو نماز سے ٹھنڈا کرو کیونکہ گرمی کی شدت جہنم کے سانس کی وجہ سے ہوتی ہے۔) یہ جہنم کی گرمی بتانے کے لیے ایک تمثیل ہے اس لیے اس کو خاص الفاظ میں لینا درست نہ ہوگا۔ اسی طرح ایک دوسری روایت میں ہے کہ حضور ﷺ نے ایک بار حضرت ابوذر غفاری رضی اللہ عنہ سے فرمایا: ”اے ابوذر! جانتے ہو سورج کہاں جا کر غروب ہوتا ہے؟ پھر آپ ﷺ نے فرمایا: ”تَذْهَبُ حَتَّى تَسْجُدَ تَحْتَ الْعَرْشِ“⁵⁴ (وہ جاتا ہے اور عرش کے نیچے سجدہ کرتا ہے۔) اس حکم کو بھی سمجھانے کے لیے تمثیلی اسلوب اختیار کیا گیا ہے۔ اس طرح اگر کوئی اس روایت کو بھی لفظی مفہوم میں لے تو اس کا غلط فہمی میں مبتلا ہونا بعید از قیاس نہ ہوگا۔

کسی موضوع پر موجود روایات میں سے صرف ایک روایت لے کر رائے قائم کرنا

کسی موضوع پر موجود بہت ساری روایات میں سے صرف کسی ایک روایت کو لے کر اس پر رائے قائم کرنے سے بھی بہت سی غلطیاں اور اشکالات پیدا ہو سکتے ہیں۔ مثلاً ابنہ الجون کے ساتھ رسول اللہ ﷺ کے نکاح کی داستان اور اس کی بنیاد پر سیرت طیبہ پر غیر اخلاقی اعتراضات لگانا۔⁵⁵

روایات میں موجود حکمت اور سبب کے بغیر مفہوم سمجھنا

جس طرح بعض آیات کا صحیح مفہوم اسی وقت سمجھنا ممکن ہے جب اس کا سبب نزول معلوم ہو بالکل اسی طرح بسا اوقات روایت میں کسی ایسے حکم کا بیان ہوتا ہے جس کا کوئی خاص سبب اور حکمت ہوتی ہے اگر اس سبب اور حکمت کو تلاش کیے بغیر مفہوم بیان کر دیا جائے تو کئی غلط فہمیاں پیدا ہو سکتی ہیں۔ مثال کے طور پر حدیث مبارکہ میں ہے: ”لَا تَكْتَبُوا عَنِّي، وَمَنْ كَتَبَ عَنِّي غَيْرَ الْقُرْآنِ فَلْيَمْحُهِ“⁵⁶ (مجھ سے مت لکھو اور جس نے قرآن کے سوا کوئی اور چیز لکھی ہو وہ اسے مٹا دے۔) اب جو شخص اس حکم کے سبب اور علت سے واقف نہیں اس کا پریشان ہونا یقینی ہے اور اسی پریشانی کے سبب اس کے ذہن میں وہ تمام اشکالات پیدا ہوں گے جن کا شکار منکرین حدیث اور کئی دوسرے لوگ ہوئے ہیں۔

ظاہری تناقض پر مبنی روایات

کتب احادیث میں بہت سے مسائل میں ایسی روایات سامنے آتی ہیں جن میں ظاہری طور پر تناقض موجود ہوتا ہے ایسی احادیث میں بہتر طریقہ یہ ہے کہ ان اختلافات کو تنوع اور توسع پر محمول کیا جائے۔ مثلاً وہ روایات جن میں نماز کے مختلف طریقوں کا بیان موجود ہے۔ اسی طرح وہ تمام روایات جن میں آپ ﷺ نے معمول سے ہٹ کر کوئی عمل کیا ہو ان پر بھی اسی انداز میں

غور کرنے کی ضرورت ہے۔

خاص موقع اور خاص مخاطبین والی روایات

بعض اوقات کسی روایت میں کسی حکم کا تعلق مخاطبین کے کسی خاص طبقہ سے ہوتا ہے لیکن لوگ اس کو اپنے اصل پس منظر سے ہٹ کر سمجھتے ہیں جس سے بہت سی غلط فہمیاں پیدا ہو جاتی ہیں۔ مثال کے طور پر حدیث مبارکہ میں ہے: ”أَمِرْتُ أَنْ أَقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ“⁵⁷ (مجھے حکم دیا گیا ہے کہ میں لوگوں کے ساتھ جنگ کروں یہاں تک کہ وہ لا الہ الا اللہ کا اقرار کر لیں۔) اگر اس روایت کے اصل پس منظر کو دیکھا جائے تو معلوم ہو گا کہ یہ حکم صرف مشرکین عرب اور بنی اسماعیل کے ساتھ خاص تھا جو نبی ﷺ کی دعوت کے براہ راست مخاطب تھے۔

مختلف اسناد والی روایات میں الفاظ کی کمی بیشی کا ہونا

بعض اوقات ایک ہی روایت مختلف اسناد کے ساتھ مروی ہوتی ہے اور کسی راوی کے تسامح کی وجہ سے الفاظ میں کمی و بیشی واقع ہو جاتی ہے یا راوی اپنے شیخ کے وضاحتی الفاظ کو بھی روایت میں شامل کر دیتا ہے۔ ایسی روایات میں ضروری ہوتا ہے کہ جامع متن کو سامنے رکھا جائے۔ مثال کے طور پر حضور ﷺ کا فرمان ہے: ”أَرَأَيْتُمْ لِيَلْتَكُمُ هَذِهِ فَإِنْ عَلَى رَأْسِ مِائَةِ سَنَةٍ مِنْهَا لَا يَبْقَى مِمَّنْ هُوَ عَلَى ظَهْرِ الْأَرْضِ أَحَدٌ“⁵⁸ (آج کی رات سے سو برس کے بعد کوئی شخص جو روئے زمین پر موجود ہے باقی نہ رہے گا۔) یہ اس روایت کا جامع متن نہیں ہے بلکہ راوی سے کچھ الفاظ چھوٹ گئے ہیں جن کی وجہ سے اشکال پیدا ہوتا ہے کہ آپ ﷺ نے سوسال بعد دنیا کے خاتمے کی پیش گوئی فرمائی تھی۔ یہ روایت دوسری اسناد کے ساتھ بھی مروی ہے۔ جن سے واضح ہوتا ہے کہ یہ بات آپ ﷺ نے اپنے صحابہ کے بارے میں فرمائی تھی کہ صحابہ کرام رضی اللہ عنہم میں سے سوسال بعد کوئی نہیں بچے گا اور آپ ﷺ کی یہ پیش گوئی من و عن پوری ہوئی۔ اسی طرح بعض محدثین کسی روایت کو باب کی مناسبت سے ٹکڑوں میں بیان کر دیتے ہیں جیسا کہ امام بخاری اکثر اوقات کرتے ہیں۔ اس صورت میں بھی اشکالات سے بچنے کے لیے اس اصول کو پیش نظر رکھنا چاہیے۔ چونکہ منکرین حدیث و سنت نے مطالعہ حدیث کے دوران ان اصولوں کو مد نظر نہیں رکھا اس لیے وہ بے شمار اشکالات اور مغالطات کا شکار ہوئے۔ چند ایک کا تذکرہ کیا جاتا ہے:

رسول اللہ ﷺ سے کتابت حدیث کی ممانعت

منکرین حدیث و سنت کا دعویٰ ہے کہ حضور ﷺ نے کتابت حدیث سے منع فرمادیا تھا۔ اگر یہ بھی شریعت یا شریعت کا ماخذ ہوتی تو آپ ﷺ نے جس طرح قرآن کریم کی حفاظت اور کتابت کا اہتمام فرمایا تھا۔ اسی طرح آپ ﷺ حدیث و سنت کی کتابت اور حفاظت کا اہتمام فرماتے۔ حالانکہ اس دعویٰ کے برعکس سنت و حدیث شریعت بھی ہیں اور شریعت کا ماخذ بھی اسی لیے تو حضور ﷺ نے صحابہ کرام کو اس کی حفاظت و اہتمام کا حکم صادر فرمایا تھا۔ جیسا کہ آپ ﷺ کا فرمان ہے: ”أَحْضَرُوا بَهَنَ مَنْ وَرَاءَكُمْ“⁵⁹ (کہ تم میری ان ساری باتوں کو یاد رکھو اور جا کر تم ان لوگوں کو یہ باتیں بتلانا جو تمہارے پیچھے رہ گئے ہیں۔) اسی طرح حضور ﷺ خطبہ حجۃ الوداع کے موقع فرماتے ہیں: ”خذوا عني مناسككم“⁶⁰ (تم مجھ سے حج کے احکام و مسائل سیکھ لو۔) اسی طرح فرمایا: ”فَلْيُبَلِّغُ الشَّاهِدُ الْغَائِبَ“⁶¹ (اب چاہیے کہ حاضر شخص یہ تعلیمات غیر موجود کو پہنچا دے) ان احادیث سے واضح ہوتا ہے کہ حضور ﷺ نے احادیث کی حفاظت کا اہتمام فرمایا اور صحابہ کرام کو بھی اس کی ترغیب فرمائی اور جو دلائل منکرین حدیث پیش کرتے ہیں اہل علم کے نزدیک منسوخ ہو چکے ہیں۔ کیونکہ منع کتابت والی احادیث منسوخ اور اذن کتابت والی اسکی ناسخ ہیں۔ اور کتابت حدیث کی ممانعت صرف اور صرف نزول قرآن کے وقت تک تھی۔ کیوں کہ اس سے قرآن اور دوسری تحاریر میں التباس کا اندیشہ تھا۔ یا یہ ممانعت ایسے

لوگوں کے لیے تھی جو صرف کتابت پر اعتماد کریں اور حفظ نہ کریں۔ یا پھر یہ ممانعت ان لوگوں کے لیے تھی جو قرآنی الفاظ اور عبارت حدیث میں امتیاز نہ کر سکتے تھے۔ جواز کتابت حدیث کے متعلق بے شمار روایات موجود ہیں۔ مثلاً فتح مکہ والے سال جب بنو خزاعہ نے بنو لیث کے ایک آدمی کو قتل کر ڈالا تو حضور ﷺ نے اس موقع پر مختلف نصیحتیں ارشاد فرمائیں اور بعد میں آپ ﷺ نے ان ارشادات کو ابو شاہ کو لکھ دینے کا حکم صادر فرمایا۔⁶² اسی طرح عبد اللہ بن عمرو رضی اللہ عنہ کو جب قریش نے کتابت حدیث سے منع فرمایا تو حضور ﷺ نے آپ رضی اللہ عنہ کو ہر حال میں احادیث کی کتابت کا حکم صادر فرمایا۔⁶³ اس طرح حضور ﷺ کے وصال کے بعد مختلف اصحاب کے پاس احادیث مبارکہ کی ایک بڑی تعداد مختلف صحائف اور مجموعات کی شکل میں موجود تھیں۔ جو جواز کتابت حدیث کا واضح ثبوت ہے۔

قرآن کریم کے مخالف احادیث قابل حجت نہیں

منکرین حدیث اپنے اسی دعویٰ میں اس حدیث کو پیش کرتے ہیں کہ رسول اللہ ﷺ نے فرمایا: ”عن علی قال قال رسول الله انه اتكون بعدى رواة عنی الحديث فاعرضوا حديثهم على القرآن فما وافق القرآن فخذوا به وما لم يوافق القرآن فلا تخذوا به۔“ (رسول اللہ ﷺ نے فرمایا: میرے بعد ایسے راوی ہوں گے جو مجھ سے حدیث بیان کریں گے۔ پس ان کی حدیث کو قرآن پر پیش کرنا جو قرآن کے موافق ہو اسے لے لینا اور جو قرآن کے خلاف ہو اسے نہ لینا۔) ابن حبان، ذہبی اور ابن حجرؒ نے اسی پر جرح کی ہے۔ حافظ بیہقیؒ نے کہا ہے کہ جمہور اہل علم نے اسے ضعیف قرار دیا ہے۔⁶⁵ پہلی بات تو یہ کہ قرآن کریم میں کوئی بھی ایسی نص نہیں جس سے واضح ہو کہ جو حدیث قرآن کے موافق ہو وہ مقبول اور جو قرآن کے خلاف ہو وہ غیر مقبول ہوگی۔ دوسری بات یہ کہ صحیح سند میں کوئی ایک بھی حدیث ایسی موجود نہیں ہے جو قرآن کریم کے خلاف یا اس کے متصادم ہو۔

احادیث ظن الثبوت ہیں

منکرین حدیث کی طرف سے ایک مغالطہ یوں بھی دیا جاتا ہے کہ قرآن کریم متواتر ہے اور حدیث ظنی الثبوت ہے۔ منکرین حدیث لفظ ظن کے معنی بطور ”گمان“ لیتے ہیں جبکہ عربی زبان میں لفظ ظن یقین اور گمان دونوں معنی میں مستعمل ہے۔ قرآن کریم میں اس کی بے شمار مثالیں موجود ہیں: ”قَالَ الَّذِينَ يَظُنُّونَ أَنَّهُمْ مُلْقُوا اللَّهَ“⁶⁶ (جو لوگ اس بات کا یقین رکھتے تھے کہ بے شک وہ اللہ سے ملنے والے ہیں۔) اور فرمایا: ”وَوَظَنَ أَنَّهُ الْفَرَاقُ“⁶⁷ (اور اسے یقین ہو چلا کہ اب اس کا دنیا سے روانگی کا وقت آچکا ہے۔) اسی طرح فرمایا: ”وَأَنَا ظَنَنْتُ أَن لَّنْ نُعْجِزَ اللَّهَ فِي الْأَرْضِ وَلَنْ نُعْجِزَهُ هَرَبًا“⁶⁸ (ہمیں یقین ہے کہ ہم اللہ کو زمین میں عاجز نہیں کر سکتے۔) ان تمام آیات میں ظن کا مطلب بطور یقین آیا ہے جبکہ منکرین حدیث اس کا اردو مطلب گمان لے کر حدیث مبارکہ کو ظن الثبوت مانتے ہیں۔

احادیث قطعی الثبوت نہیں

منکرین حدیث و سنت یہ بھی کہا کرتے ہیں کہ قرآن تو قطعی الثبوت ہے جبکہ سنت ایسی نہیں ہے اس دعویٰ کے ثبوت میں قرآنی آیات پیش کرتے ہیں کہ: ”لَمْ يَكُنْ لَكَ الْكِتَابُ لَا رَيْبَ“⁶⁹ (الم۔ یہ ایک ایسی کتاب ہے جس میں کوئی شک نہیں۔) اور فرمایا: ”وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ“⁷⁰ (اور ہم نے آپ کی طرف جو کتاب وحی کی ہے وہ حق ہے۔) اس کے برعکس احادیث ظنی ہیں ان پر اعتماد نہیں کیا جاسکتا۔ اس میں کوئی شک نہیں کہ قرآن مجید قطعی الثبوت ہے۔ مگر وہ قطعی الدلالة نہیں ہے۔ قرآن کریم کی بہت سی آیات ایسی ہیں جن کا مفہوم بیان کرتے ہوئے آدمی یہ دعویٰ نہیں

کر سکتا کہ اس نے جو مفہوم بیان کیا ہے وہ صحیح ہے باقی سب غلط ہیں۔ یہ کہنا بھی غلط ہو گا کہ احکام دین میں ظن (گمان) جائز نہیں۔ اس کا تعلق توحید وغیرہ۔ اصول سے تو ہو سکتا ہے لیکن دین کی جزئیات میں تو ظن پر ہی عمل ہو سکتا ہے۔ جس کی مثال اجتہاد ہے۔

”الحکمة“ سے مراد حدیث نہیں

چونکہ مسلمان قرآنی لفظ ”الحکمة“ کو بطور سنت مبارکہ اور حدیث مبارکہ لیتے ہیں تو منکرین حدیث بیان کرتے ہیں کہ اگر الحکمة سے مراد حدیث و سنت ہوتا تو قرآن مجید میں حضرت لقمان علیہ السلام کے لیے حکمت کا لفظ کیوں استعمال ہوتا۔ قرآن مجید میں ارشاد باری تعالیٰ ہے: ”وَلَقَدْ آتَيْنَا لُقْمَانَ الْحِكْمَةَ“⁷¹ (کہ ہم نے لقمان کو حکمت سے نوازا تھا۔) تو کیا ان کو خاتم النبیین کی سنت اور احادیث کا علم تھا؟ دراصل عربی میں جہاں بھی یہ لفظ الحکمة آئے تو اس سے مراد صرف سنت و حدیث نہیں ہوتا۔ بلکہ جہاں کہیں یہ الکتاب کے ساتھ الحکمة آئے وہاں الکتاب سے مراد اکثر قرآن مجید اور الحکمة سے مراد حدیث و سنت مبارکہ ہوتا ہے۔

قرآن مجید میں ہر چیز کا بیان موجود ہے

منکرین حدیث یہ دعویٰ کرتے ہیں کہ قرآن مجید میں ہر چیز کا بیان آچکا ہے اس لیے حدیث و سنت کی ضرورت نہیں ہے۔ اس دعویٰ میں وہ قرآنی آیات پیش کرتے ہیں کہ: ”وَكُلُّ شَيْءٍ فَصَّلْنَاهُ تَفْصِيلًا“⁷² (ہم نے ہر بات کو تفصیل سے بیان کر دیا ہے۔) اور فرمایا: ”وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ“⁷³ (اور ہم نے ہر چیز کو بیان کر کے آپ پر کتاب نازل کی ہے۔) اسی طرح فرمایا: ”وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا“⁷⁴ (وہ اللہ ہے جس نے تمہاری طرف ایسی کتاب نازل کی ہے جس میں ہر چیز وضاحت کے ساتھ بیان کی جا چکی ہے۔) ان حضرات کا دعویٰ ہے کہ قرآن مجید میں ہر چیز کا ذکر موجود ہے اس لیے احادیث کی ضرورت باقی نہیں رہتی۔ جبکہ یہ صرف مغالطہ میں ہیں کیونکہ قرآن مجید میں لفظ کل سے مراد دین کے تمام بنیادی ضوابط اور اصول ہیں۔ مثال کے طور پر قرآن میں ہے: ”وَأَوْتَيْنَا مِنْ كُلِّ شَيْءٍ“⁷⁵ (اور ہم نے ہر قسم کی نعمت دی گئی تھی۔) ان آیات میں کل سے علی الاطلاق تمام اشیاء مراد نہیں ہیں بلکہ شہد کی مکھیوں کو جو بھی پھل میسر ہو وہ اس سے کھائیں اور ملکہ صباء کو اس کی ضرورت کی ہر چیز سے مراد بعد کی ایجادات و مصنوعات بالکل نہ تھیں۔ لہذا محض لفظ کل سے استدلال کرنا درست نہیں ہے۔

خلاصہ بحث

منکرین حدیث نے بے شمار اشکالات و مغالطات کو بیان کر کے حدیث سے لا تعلق ہونے کی کوشش کی ہے۔ صرف اور صرف ان لوگوں کے ذہنی اشکالات کے سوا کچھ نہیں ہے۔ قرآن و حدیث و سنت کا آپس میں گہرا تعلق ہے۔ شریعت پر عمل کے لیے دونوں پر عمل ضروری ہے شریعت کا کوئی بھی مسئلہ ہو اس کے حل کے لیے یہی دو بنیادی مآخذ ہیں۔ کئی ایسے مسائل ہیں جن کا حکم اور حل قرآن میں ہے اور کئی ایسے مسائل ہیں جن کا حکم حدیث و سنت رسول ﷺ میں ہے۔ بلکہ قرآن کریم کے کئی مقامات پر سنت رسول کے بغیر ان آیات مفہوم سمجھنا دشوار ہی نہیں بلکہ ناممکن ہو جاتا ہے۔ اس لیے ضروری ہے کہ حدیث مبارکہ کے مفہوم کو صحیح پیرایہ میں سمجھا جائے اور اس کے لیے اصول علم حدیث کا جاننا بہت ضروری ہے۔

References

¹Ibn-Manzoor Al-Afriqi, Lisan Al-Arab, (Bairroot: Dar Ahya Al-Turath 1986), V:13, P:225

- ²Ibn-Manzoor Al-Afriqi , Lisan Al-Arab,V:3,P:212
- ³Muslim Ibn Ḥajjāj al-Qusheyrī, Al-Jāmi' al-Saḥīḥ al-Muslim (Al-Riādh: Dār al-Salām, 2000), Hadīth no: 1017.
- ⁴Al-Imrān 3:137
- ⁵Al-Ahzab 33:62
- ⁶Jamal al-Din bin Muhammad Saeed bin Qasim al-Hallaq al-Qasimi, Qawā'id al-taḥdīth min funūn muṣṭalaḥ al-ḥadīth, (Bairut: Dar Al-kutab Al-ilmia,1958), P:61
- ⁷Mustafa al-Sibāī,al-sunnah makanatuha fi al-Tashrih al-islami,(Bairut: Dar Al-waraq,al-Islami,2000),P:65
- ⁸Abū Naṣr Tāj al-Dīn 'Abd al-Wahhāb ibn 'Alī ibn 'Abd al-Kāfī al-Subkī, Ibḥaj fi Sharḥ al-Minhaj, (Beirut: Dār al-Kutub al-'Ilmiya,1992),V:2, P: 288
- ⁹-Abū Bakr Aḥmad ibn 'Alī al-Rāzī al-Jaṣṣāṣ, Al-fusul fi al-usul,(Kowait: Wazarat Al-Aukaf,1994),V:3,P;235
- ¹⁰Baḥr al-'Ulūm, 'Abd al-'Alī Muḥammad ibn Niẓām al-Dīn, Fawātiḥ al-Raḥamūt bi-sharḥ Muslim al-Thabūt fī furū' al-Ḥanafīyah, (Bairut: Dar Al-waraq,al-Islami,2002),V:2,P:117
- ¹¹Al-Shawkani, Muhammad ibn Ali ibn Muhammad ibn Abd Allah, Irshad al-Fuhul ila Tahqiq al-Haqq min 'Ilm al-Usul,(Demashaq (Bairut:Dar Al-ketab Al-Arabi,1999),V:1,P:186
- ¹²Ibn Najim Mesri (Shaikh Zainolabedin) (1418 AH), Al-Bahr al-Ra'eq Sharḥ Kanz al-Vaqa'eq. (Bairut:Dar Al-ketab Al-Arabi,1908),V:1,P:17-18
- ¹³Mula Jion,Sheikh Ahmad,Noor Al-anwar Fi Sharḥ Al-manar,(Multan,Maktabah Amdadia,2009),P:171
- ¹⁴Muhammad Ibn Ahmad al-mahala, Sharḥ Jam al-jawami, (Bairut:Dar Al-ketab Al-Arabi,2002),V:1,P:89-90
- ¹⁵Abū Naṣr Tāj al-Dīn 'Abd al-Wahhāb ibn 'Alī ibn 'Abd al-Kāfī al-Subkī, Ibḥaj fi Sharḥ al-Minhaj, V:1, P: 56
- ¹⁶Ṣafī al-Dīn, Al Qutbi, Qawā'id al-uṣūl wa-ma'āqīd al-fuṣūl fī uṣūl,(AL-Riaz Al-Saudia:2016),P:62
- ¹⁷Al-Nisaā4:136
- ¹⁸Al-Aaraf 7:158
- ¹⁹Al-Hujurat 49:15
- ²⁰Abū 'Abdillāh Muḥammad ibn Idrīs ash-Shāfi',Al- Risāla,(Bairut: Dar Al-kutab Al-ilmia,1991),P: 75
- ²¹Al-Nisaā4:65
- ²²Abū 'Abd Allāh Muḥammad ibn Abī Bakr ibn Ayyūb al-Zur'ī l-Dimashqī, I'laam ul Muwaqqi'een 'an Rabb il 'Aalameen, (Bairut: Dar Al-kutab Al-ilmia,1991), V:1, P:93
- ²³Al-Nahal 16:44
- ²⁴Al-Nahal 16:64
- ²⁵Al-Taūbah 9:34
- ²⁶Al-Taūbah 9:36
- ²⁷Al-Nisaā4:12
- ²⁸Al-Baqarah 2:83
- ²⁹Al-Maidah 5:38
- ³⁰Al-Najam 53:3-4
- ³¹Al-Baqarah 2:143

- ³²Al-Ahzab 33:37
³³Al-Hashar 59:5
³⁴Al-Imrān 3:32
³⁵Al-Nisaā4:59
³⁶Abū ‘Abdillāh Muḥammad ibn Idrīs ash-Shāfi‘ī, Al- Risāla, P: 80-81
³⁷Al-Hashar 59:7
³⁸Al-Nisaā4:14
³⁹Al-Anfaāl 8:13
⁴⁰Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 7280.
⁴¹Al-Imrān 3:110
⁴²Al-Asar 103:1-3
⁴³Tirmidhī, Abū ‘Isā Muḥammad ibn ‘Isā, Al-Tirmidhī, (Al-Riādh: Dāar al-Salām, 2001), Hadith No:2657
⁴⁴Mālik bin Anas bin Mālik bin Abī ‘Āmir, Muwatta Imam Malik, (Bairut: Dar Al-Turath Al-Arabi,1885), Hadith No: 1594
⁴⁵Al-Nahal 16:44
⁴⁶Al-Hashar 59:7
⁴⁷Al-Najam 53:3-4
⁴⁸Ash-Shahraṣṭānī, Tāj al-Dīn Abū al-Fath Muhammad ibn ‘Abd al-Karīm, Kitāb al-Milal wa al-Nihal, (Society for the Publication of Oriental Texts.1842), V:1, P:116
⁴⁹Al-Shawkani, Muhammad ibn Ali ibn Muhammad ibn Abd Allah, Fath Al-Qadeer, Muqdmah, (Demashaq Bairut: Dar Al-kalem Al-Tayyab, 1992), V:1, P:14
⁵⁰Al-Anaam 6:57
⁵¹Muhammad Akram Virk, Matoon-e-Hadith per Jadeed Zehn ky Ashkalat, (Gujranwal: Al-Sharia Academy, 2005), P: 42-43
⁵²Muhammad Akram Virk, Matoon-e-Hadith per Jadeed Zehn ky Ashkalat, P: 42-43
⁵³Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 536.
⁵⁴Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 3199.
⁵⁵Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 5637.
⁵⁶Muslim Ibn Ḥajjāj al-Qusheyrī, Al-Jāmi’ al-Saḥīḥ al-Muslim (Al-Riādh: Dār al-Salām, 2000), Ḥadīth no: 3004.
⁵⁷Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 392.
⁵⁸Abū Dāwūd, Suleman Bin Ashas, Al-Sunan, (Al-Riādh: Dāar al-Salām, 1998), Hadith No: 4348
⁵⁹Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 53.
⁶⁰Muslim Ibn Ḥajjāj al-Qusheyrī, Al-Jāmi’ al-Saḥīḥ al-Muslim (Al-Riādh: Dār al-Salām, 2000), Ḥadīth no: 3137.
⁶¹Muhammad Ibn Ismā‘īl al-Bukhārī, Al-Jāmi’ al-Saḥīḥ (Al-Riādh: Dāar al-Salām, 1998), Ḥadīth no: 1741.

⁶²Muhammad Ibn Ismā'īl al-Bukhārī, Al-Jāmi' al-Sahīh (Al-Riādh: Dāar al-Salām, 1998), Ḥadīth no: 112.

⁶³Al-Dar Qutnī, Ali Bin Umar Bin Ahmad, Sunan Al-Dar Qutnī, (Muassat Al-Resalah, 2004), Hadith No: 4476

⁶⁴Al-Darmī, Abu Muhammad Abdullah Bin Abd Al-Rahman, Musnad Al-Darmī, (Al-Mumlekat Al-Arabia: Dar Al-Mughnī, 2000), Hadith No: 501

⁶⁵Hafiz Zubair Ali Zaī, Afadat Hafiz Zubair Ali Zaī, (Mahnamah Al-Hadith, 2005), P: 15

⁶⁶Al-Baqarah 2:249

⁶⁷Al-Qiyamah 75:28

⁶⁸Al-Jin 72:12

⁶⁹Al-Baqarah 2:1-2

⁷⁰Fātir 35:31

⁷¹Luqman 31:12

⁷²Al-Asrā 17:12

⁷³Al-Nahal 16:89

⁷⁴Al-Anaam 6:114

⁷⁵Al-Namal 27:23